



ធនាគារជាតិ នៃ កម្ពុជា

លេខ ៨៧៧ ០១៤ ២២៦ ប.ក

ប្រកាស

ស្តីពី

**កិច្ចការពារផ្នែកគតិយុត្តសម្រាប់មន្ត្រីទទួលបន្ទុកត្រួតពិនិត្យ
គ្រឹះស្ថានធនាគារនិងហិរញ្ញវត្ថុ**

ទេសាភិបាលធនាគារជាតិនៃកម្ពុជា

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១២/៣៣៧ ចុះថ្ងៃទី១៧ ខែមេសា ឆ្នាំ២០១២ ស្តីពី ការតែងតាំង ឯកឧត្តម ជា ចាន់តូ ជាអគ្គទេសាភិបាល ធនាគារជាតិនៃកម្ពុជាជាថ្មី មានឋានៈស្មើ ទេសរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២៧ ចុះថ្ងៃទី២៦ ខែមករា ឆ្នាំ១៩៩៦ ដែល ប្រកាសឲ្យប្រើច្បាប់ស្តីពីការរៀបចំនិងការប្រព្រឹត្តទៅនៃធនាគារជាតិនៃកម្ពុជា
- បានឃើញព្រះរាជក្រមលេខ នស/រកម/១២០៦/០៣៦ ចុះថ្ងៃទី២៩ ខែធ្នូ ឆ្នាំ២០០៦ ដែល ប្រកាសឲ្យប្រើច្បាប់ស្តីពីវិសោធនកម្មមាត្រា១៤ និងមាត្រា៥៧ នៃច្បាប់ស្តីពីការរៀបចំនិងការ ប្រព្រឹត្តទៅនៃធនាគារជាតិនៃកម្ពុជា
- បានឃើញព្រះរាជក្រមលេខ នស/រកម/១១៩៩/១៣ ចុះថ្ងៃទី១៨ ខែវិច្ឆិកា ឆ្នាំ១៩៩៩ ដែល ប្រកាសឲ្យប្រើច្បាប់ស្តីពីគ្រឹះស្ថានធនាគារនិងហិរញ្ញវត្ថុ
- បានឃើញព្រះរាជក្រមលេខ នស/រកម/១០០៥/០៣០ ចុះថ្ងៃទី២៤ ខែតុលា ឆ្នាំ២០០៥ ដែល ប្រកាសឲ្យប្រើច្បាប់ស្តីពីឧបករណ៍អាចជួញដូរបាន និងប្រតិបត្តិការទូទាត់សងប្រាក់
- យោងតាមប្រកាសលេខ ធ៨ ៩៨-៣៨៥ ប្រ.ក ចុះថ្ងៃទី២០ ខែកក្កដា ឆ្នាំ១៩៩៨ ស្តីពីរចនាសម្ព័ន្ធរបស់ ធនាគារជាតិនៃកម្ពុជា និងមុខងារ-ភារកិច្ចរបស់បណ្តាអង្គភាពក្រោមឱវាទ
- យោងតាមប្រកាសលេខ ធ១-០១០-១៩៤ ប្រ.ក ចុះថ្ងៃទី២៦ ខែវិច្ឆិកា ឆ្នាំ២០១០ ស្តីពីការកែ សម្រួល ប្រការ៣ ប្រការ៤ ប្រការ៥ ប្រការ១២ និងប្រការ១៣ នៃប្រកាសស្តីពីរចនាសម្ព័ន្ធរបស់ ធនាគារជាតិនៃកម្ពុជា និងមុខងារ-ភារកិច្ចរបស់បណ្តាអង្គភាពក្រោមឱវាទ
- យោងតាមស្មារតីនៃអង្គប្រជុំថ្នាក់ដឹកនាំធនាគារជាតិនៃកម្ពុជា ថ្ងៃទី០៣ ខែកញ្ញា ឆ្នាំ២០១៤

សម្រេច

ប្រការ ១.-

ប្រកាសនេះមានគោលបំណងការពារផ្នែកគតិយុត្តសម្រាប់មន្ត្រីទទួលបន្ទុកត្រួតពិនិត្យគ្រឹះស្ថានធនាគារ និងហិរញ្ញវត្ថុ ក្នុងការបំពេញមុខងារ-ភារកិច្ចត្រួតពិនិត្យ ។

ប្រការ ២.-

ប្រកាសនេះមានគោលដៅ បង្កើនទំនុកចិត្ត និងពង្រឹងប្រសិទ្ធភាពការងាររបស់មន្ត្រីទទួលបន្ទុកត្រួតពិនិត្យ គ្រឹះស្ថានធនាគារនិងហិរញ្ញវត្ថុ ប្រកបដោយតម្លាភាព គណនេយ្យភាព និងការទទួលខុសត្រូវខ្ពស់ ។

ប្រការ ៣.-

ប្រកាសនេះមានវិសាលភាពអនុវត្តចំពោះមន្ត្រីទទួលបន្ទុកត្រួតពិនិត្យគ្រឹះស្ថានធនាគារនិងហិរញ្ញវត្ថុ តែប៉ុណ្ណោះ ។

ប្រការ ៤.-

មន្ត្រីទទួលបន្ទុកត្រួតពិនិត្យគ្រឹះស្ថានធនាគារនិងហិរញ្ញវត្ថុ រួមមាន៖

- ថ្នាក់ដឹកនាំធនាគារជាតិនៃកម្ពុជា
- មន្ត្រី-បុគ្គលិកនៃអគ្គនាយកដ្ឋានត្រួតពិនិត្យ
- បុគ្គលដែលត្រូវបានតែងតាំងឲ្យបំពេញការងារត្រួតពិនិត្យ
- ជំនាញការ ឬទីប្រឹក្សាដែលពាក់ព័ន្ធនឹងការងារត្រួតពិនិត្យ
- បុគ្គលដែលបំពេញមុខងារជាអភិបាលបណ្តោះអាសន្ន ។

ប្រការ ៥.-

មន្ត្រីទទួលបន្ទុកត្រួតពិនិត្យ ដែលត្រូវបានការពារផ្នែកគតិយុត្ត ក្នុងការបំពេញមុខងារ-ភារកិច្ចត្រួតពិនិត្យ ជាឯកត្តជន ឬជាក្រុម ត្រូវបំពេញតាមលក្ខខណ្ឌ ដូចខាងក្រោម ៖

- បំពេញមុខងារ-ភារកិច្ចដោយសុចរិត
- បំពេញមុខងារ-ភារកិច្ចប្រកបដោយវិជ្ជាជីវៈដូចមានចែងក្នុងក្រមប្រតិបត្តិរបស់ធនាគារជាតិនៃកម្ពុជា
- គោរពតាមក្រមសីលធម៌សម្រាប់មន្ត្រីត្រួតពិនិត្យ
- គោរពគោលការណ៍រក្សាការសម្ងាត់វិជ្ជាជីវៈ
- បំពេញមុខងារ-ភារកិច្ចតាមការកំណត់របស់ធនាគារជាតិនៃកម្ពុជា
- ចៀសវាងទំនាស់ផលប្រយោជន៍
- ចៀសវាងការធ្វើឲ្យប៉ះពាល់ដល់កេរ្តិ៍ឈ្មោះរបស់អាជ្ញាធរត្រួតពិនិត្យ
- ចៀសវាងការធ្វើឲ្យប៉ះពាល់ដល់កេរ្តិ៍ឈ្មោះ និងផលប្រយោជន៍របស់គ្រឹះស្ថានធនាគារនិងហិរញ្ញវត្ថុ ។

ប្រការ ៦.-

ក្នុងករណីមន្ត្រីទទួលបន្ទុកត្រួតពិនិត្យ រងការប្តឹងតវ៉ាតាមផ្លូវតុលាការ ក្នុងការបំពេញមុខងារ-ភារកិច្ចត្រួតពិនិត្យ ជាឯកត្តជន ឬជាក្រុម ធនាគារជាតិនៃកម្ពុជា ត្រូវ ៖

- ទទួលបន្ទុករាល់ការចំណាយទាំងអស់ ដែលទាក់ទងនឹងនីតិវិធីដំណើរការនៃបណ្តឹង
- ជ្រើសរើស និងទទួលបន្ទុកចំណាយលើសេវាមេធាវី
- ផ្តល់កិច្ចការពារសុវត្ថិភាពដល់មន្ត្រីដែលទទួលរងការចោទប្រកាន់
- សហការក្នុងការផ្តល់ភស្តុតាង និងព័ត៌មាននានា តាមការតម្រូវរបស់តុលាការ ។

ប្រការ ៧.-

បទប្បញ្ញត្តិទាំងឡាយណាដែលមានខ្លឹមសារផ្ទុយនឹងប្រកាសនេះ ត្រូវចាត់ទុកជានិរាករណ៍ ។

ប្រការ ៨.-

អគ្គលេខាធិការដ្ឋាន អគ្គនាយកដ្ឋានត្រួតពិនិត្យ អគ្គនាយកដ្ឋានបច្ចេកទេស អគ្គបេឡា អគ្គាធិការដ្ឋាន គ្រប់នាយកដ្ឋាន អង្គភាពក្រោមឱវាទធនាគារជាតិនៃកម្ពុជា ត្រូវអនុវត្តឲ្យមានប្រសិទ្ធភាពនូវប្រកាសនេះតាម ភារកិច្ចរៀងៗខ្លួន ។

ប្រការ ៩.-

ប្រកាសនេះមានប្រសិទ្ធភាពអនុវត្តចាប់ពីថ្ងៃចុះហត្ថលេខានេះតទៅ ។

រាជធានីភ្នំពេញ ថ្ងៃទី ០៤ ខែកញ្ញា ឆ្នាំ២០១៤



ឧបនាយករដ្ឋមន្ត្រី

ហ.បាត់ត្ន

កន្លែងទទួល៖

- ដូចប្រការ ៨ “ដើម្បីអនុវត្ត”
- ឯកសារ-កាលប្បវត្តិ

ចម្លងជូន៖

- សមាជិកក្រុមប្រឹក្សាភិបាល
- ទីស្តីការគណៈរដ្ឋមន្ត្រី
“ដើម្បីជ្រាបជាព័ត៌មាន”
- នាយកដ្ឋានរដ្ឋបាលនៃទីស្តីការគណៈរដ្ឋមន្ត្រី
“ដើម្បីចុះផ្សាយក្នុងរាជកិច្ច”